

# S E R Q A F' B E R L I N

Ta' VIC. APAP

**G**HADDEJNA nofs ta' nhar fuq mejda f'wieded mill-kafejiet ta' Berlin u ma nafx fuq kemm xorti tkellimna. Meta kien ghoddu dalam hsibna biex nohorġu u minorru naghmlu pas-sejn. Bla ma naf il-ghala, kliemna waqa' fuq is-serq. Habibi Wilhelm, avukat żagħżuġh, riedni naqbel mieghu li kull delitt hu marda li titrabba fil-bniedem minghajr ma dan ikun xtaq għall-bidu li jitnigġes biha. "Tant hu hekk," issokta jgħidli l-avukat, "illi l-bniedem imbagħad jibda jhossu mkabbar li hu halliel, waqt li n-nies l-oħra tissahhar wara hiltu, titbissem għall-praspar li jagħmel lill-Pulizija, u saħansitra titnikket meta jinqabad u tarah marbut diehel il-habs."

"Jista' jkun kif qed tghid inti," għedtlu jien, "imma kemm hawn minn din ix-xorta ta' hallelin? Saħansitra biex tiġbed xi haġa mill-but ta' haddiehor tahtieg sengha u kuragġ li ma tantx issibhom kif gieb u lahaq."

"M'hemmx għalfejn ta' kuragġ iżjed milli għandu kull wiehed minna," qalli Wilhelm sod fil-fehma tiegħu.

"Tridx mela naraw hux hekk?" staqsejtu. "Nirkbu t-tram u minn qalb il-folla tkun tista' turini jekk dak li taħseb int hux minnu: israq xi haġa lil min ikollok fidej."

L-avukat baqa' jħarisli ċass f'għajnejja għal ftit ħin. Imbagħad, biex ma jwaqqax l-argument tiegħu, għamilli mħatra għal għaxar fliexken birra.

It-tram kien miżgħud bin-nies. Iddeffisna mill-aħjar li stajna, qabbadna mal-holoq li kien hemm fin-nofs u bdejna nixxenglu ma' kull tebżhiża li kien jagħti t-tram. Bejnietna sabet ruhha xbejba, kollha fwieha u żebgħa. Ma' kull skoss tat-tram kienet l-ewwel tistabat 'il quddiem fuqi u mbagħad tiltewa lura fuq l-avukat siehbi. Imdendla ma' idha x-xellugija kellha titbandal borża kbira tal-gild.

Intbaht li din kienet sa tkun il-vittina ta' Wilhelm, u għaldaqstant ma qlajtx għajnejja minn fuqu. Idu bdiet nieżla qajl qajl lejn il-borża, u sakemm wasalna Bülowstrasse, subgħajh kienu qegħdin iteffuħa haħif haħif.

Jien bżajt minflok dak il-ħin: bsart li x-xebba sa tinduna u tilgħablu hasla quddiem tram nies, jew inkella li jarah xi haddiehor u jiksru quddiem ix-xebba. Wilhelm, milli jidher ma ħasebx hekk, u subgħajh ma tbeġħdux mill-borża tax-xebba.

Meta waqafna f'Nollendorfplatz, is-sinjorina gholliet il-borża, harġet mera, u tat diika ahmar lil xofftejha diġà homor nar. F'dan il-hin rajt lil Wilhelm sa jaqbad idahhal idu fil-borża. Nifsi hassejtu jinqatagħli. Ix-xbejba ċcaqalqet u Wilhelm kien hafif biżżejjed biex lahaq warrab idu qabel ma tarah. Hassejtni niehu r-ruh, imma Wilhelm kien għadu ma seraq xejn, u quddiem għanjejja bdejt narani rebbieh fuq siehbi u qieghed nixrob il-għaxar fliexken birra minn fuq dahru.

F'tit qabel ma wasalna Wittenbergplatz, it-tram waqaf f'daqqa: kull min kien bil-wieqfa stabat fuq xulxin. F'dan il-waqt ta' taħwid, Wilhelm daħħal idu fil-borża tax-xebba, u bla telf ta' żmien hareġ xi haġa li tefagħha f'butu mill-ewwel. Rajtu jsir ahmar daqs xofftejn ix-xbejba, u jien ukoll hassejt qalbi tiksahli ġewwa fija. Meta harisna lejn xulxin, Wilhelm tbissimili, imma deler li kien indejjaq u mbażża' mhux f'tit.

Ma donniex ma wasalna qrib il-Ġnien Zoologiku. Is-sinjorina niżlet mit-tram u abna nżilna warajha. Kif konna fit-triq, Wilhelm hareġ maktur, ha nifs qawwi u mesah l-għaraq minn fuq ġbinu.

"Issa kif sa nagħmlu halli nagħtuha l-flus lura?" staqsieni l-avukat.

Lanqas ma lahaq spiċċa l-kliem li ma resaqx fuqna sinjur: sellmilna, bexxaq kenun kemm il-ġlekk biex uriema l-arma tal-Pulizija, u b'lehen baxx qalilna: "Nitlobkom, sinjuri, tiġu miegħi bla taħbit xejn. B'hekk hadd ma jkun jaf x'għamiltu."

Jien xtaqt l-art tiblagħni għal dal-kelmiet. Wilhelm sar isfar lellux. Imxejna wara d-detective qisna żewġt itfal sejrni għal xebgħa. Irkibna taksi bla ma tniffisna u r-raġel qagħad bil-qieghda f'nofsna. Il-biża' tagħna ssokta jikber meta smajnieh iġhid lis-sewwieq: "Il-Għassa tal-Pulizija ta' Alexanderplatz."

L-ewwel ma ftaħt founni kont jien. Ridt infissirlu li dak li għamilna ma kienx bi hsieb ta' serq, imma għaliex kellna mħatra żgħira bejnieta. Id-detective tbissem u bla ma hares lejja qalli:—

"Smajna hafna minnhom dawn l-istejjer. Imma nahseb li ma ilkomx li bdejtuha s-sengħa ta' hallelin: kieku ma kontux tħalluni nintebah bikom. Issa jekk jogħġbokkom aġhtuni dak li sraqtu."

Wilhelm daħħal idu fil-but u kollu mriegħed tah il-flus li kien seraq lix-xbejba.

“37 mark u 40 pfennig. Ftit hafna lhaqtu dabbartu. Jekk joghgobkom aghtuni wkoll id-dokumenti taghkom u l-flus ta' fuqkom.”

Ahna mbezzgħin għamilna kif ordnalna, u meta d-detective ha l-flus f'idejha u għaddhom, iddielna rċevuta kull wieħed.

It-taksi ma damx ma waqaf quddiem il-palazz tal-Pulizija.

“Imxu wrajja,” ordnalna d-detective.

Għaddieli hsieb li nitlaq nigri, imma l-barsa tad-detective bezzgħetni u mxejt għal urajh.

Dhalna hemm ġew u qbadna mexjin ma' kurituri twal ma jispiċċaw qatt. Meta wsalna quddiem bieb, ir-raġel għamilna sinjal biex nistennewh hemm; hu baqa' diehel u għalaq il-bieb warajh.

Ahna stennejna fuq li stennejna hemmhekk, iżda d-detective ma raġax tfaċċa. Habbatna mal-bieb u ma wegħibna hadd. Konna sa nitilqu, imma l-hsieb li għandu kellna d-dokumenti tagħna, reġgagħna ndawru hsiebna u nibqgħu hemm nistennew ftit iehor. Fl-aħħar, meta rajna li m'hemmux li jidher minn fejn kien daħal, qbadt il-lukkett tal-bieb u bdejt nifthu bil-mod il-mod. Meta ftaħt, sib t li kien bieb jagħti għal tarag' dejjaq. Harist għal isfel imma ma deher hadd.

Jien u Wilhelm ħarisna lejn xulxin, u mingħajr ma għedna kelma, qbadna naħsbu hażin fid-detective. Ergajna tlaqna lura mal-kurituri twal sa ma fl-aħħar sibna ruhna mill-ġdid f'Alexanderplatz.

Konna għadna kemm tlaqna nimxu, meta minn wara daharna sinajna lis-sewwieq tat-taksi jgħajjat kemm jiflah: “Jaqlilkoin thallsu qabel ma titilqu għal triqtikom!”

“Fejn mar is-sinjur l-iehor?” staqsejtu jien qisni ħaruf.

“Jien naf!” wegħibni mgħaddab is-sewwieq, “jista' jkun li hareġ min-naħa ta' wara.”

Ma kellniex ħlif nirkbu t-taksi mill-ġdid, naslu biha sad-dar u nissellfu 20 mark sakemm jisbaħ il-ġhada u mmorru nigħdu l-flus mill-bank.

“B'danakollu,” qalli l-avukat qabel ma nfridna biex norqdu, “kellna riżqna tajjeb li ma spiċċajnihiex il-ħabs l-imħatra.”

Ma stajniex ngħidu min minna kien rebaħ. Qtajna, għalhekk, li nħallsu ħames fiexken birra kull wieħed u nixorbuhom bis-saħħa tal-ħalliel tassew, li f'dik il-lejla kien tana wirja tajba ta' hiltu.